



FIL-QORTI ĊIVILI – SEZZJONI TAL-KUMMERĊ

ONOR. IMĦALLEF
IAN SPITERI BAILEY LL.M. LL.D.

Illum, it-Tnejn, 10 ta' Lulju, 2023

Kawża Nru. 3

Rik. Nru. 60/2021 ISB

Av. John Azzopardi (ID 614952M)

vs

Ir-Registatur tal-Kumpanniji

Il-Qorti,

Rat **ir-rikors** tar-rikorrenti **Av. John Azzopardi**, intavolat fis-27 ta' Lulju 2021, li permezz tiegħu huwa talab lil-Qorti sabiex:-

tordna li s-socjeta' J. Azzopardi & Co., Limited bin-numru ta' registrazzjoni C3995 terga' titpogga fuq ir-registru u ismiha jerga' jidher fuq il-lista' tal-kumpanniji attivi, taht dawk l-ordnijiet u l-kondizzjonijiet li din l-Onorabbli Qorti jidhrilha xieraq.

U dan wara li ppermetta:

Illi r-rikorrenti huma azzjonisti fis-socjeta' J. Azzopardi & Co., Limited, socjeta' registrata Malta bin-numru C 3995, kif jirrizulta mill-anness dok. A.

Illi John Azzopardi, ghandu 1,500 sehem Ordinarju ta' Ewro 2.329373 kull wiehed

Illi r-rikorrenti huma azzjonisti ta' din is-socjeta'.

Illi kif jirrizulta minn estratt mill-website tar-Registratur intimat, u min email bid-data ta' 13 ta' Lulju 2020, is-socjeta' J. Azzopardi & Co., Limited giet imhassra minn fuq ir-registru.

Illi r-rikorrenti ghandhom kull interess li l-istess socjeta' terga' titpogga fuq il-lista. Fil-fatt din is-socjeta' ghandha bzon tirregola ruha bix tigi aggjornata.

Illi ghadhom m'ghaddewx hames snin minn meta l-istess socjeta' giet imhassra minn fuq il-lista.

Illi b'hekk jezistu l-kriterji kontemplati taht l-artikolu 325 (4) tal-Kap. 386, sabiex din il-Qorti tesercita d-diskrezzjoni taghha u tkun sodisfatta li jkun xieraq li l-isem tal-kumpanija J. Azzopardi & Co., Limited bin-numru ta' registrazzjoni C3995 jerga' jitpogga fuq il-lista.

Rat **id-dokumenti** pprezentati mar-rikors (fol 2 sa fol 19)

Rat **id-digriet** tagħha, tas-17 ta' Awissu 2021, minn fejn jirrizulta illi r-rikors kien appuntat għas-smiġ għall-udjenza tal-4 ta' Novembru 2021 fl-09:45a.m., u fejn kienet ordnata n-notifika tar-rikors lir-Registratur tal-Kumpaniji b'għoxrin jum żmien għar-risposta.

Rat illi fil-21 ta' Ottubru 2021, ir-**Registratur tal-Kumpaniji** intimat pprezenta **ir-risposta** tiegħu (fol 24) bid-dokumenti hemmekk annessi, li permezz tagħha, huwa sostna:

Illi l-kumpanija J.Azzopardi and Co. Limited (C 3995) kienet giet registrata fuq ir-Registru tal-Kumpaniji ("Registru") fis-27 t' April 1978;

Illi fiż-żmien li damet fuq ir-Registru, il-kumpanija naqset mill-obbligi tagħha illi tibgħat kontijiet u prospetti annwali lir-Registratur għar-registrazzjoni ai termini tal-Att dwar il-Kumpaniji. Tant hu hekk illi il-kumpanija qatt ma baġtet kont annwali lir-Registratur tal-Kumpaniji u l-aħħar prospett annwali illi rregistrat kien dak tas-sena 1994;

Illi tali nuqqas kien raġuni biżżejjed sabiex l-esponent Registratur jissoponi illi il-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;

Illi in vista tas-suespost, ir-Registratur kien diga' proċeda sabiex jibda l-proċess ta' tħassir tal-isem tal-kumpanija minn fuq ir-Registru fit-3 ta' Jannar 2013, iżda il-kumpanija kienet oġġezzjonat u għaldaqstant dan il-proċess ma kienx tkompla.

Illi għalkemm dak iż-żmien il-kumpanija kienet oġġezzjonat għal dan il-proċess, hija xorta baqgħet inadempjenti tul dan iż-żmien kollu u għaldaqstant ir-Registratur reġa proċeda u kiteb lill-kumpanija u lill-uffiċjali tagħha sabiex javża illi l-isem tal-kumpanija kien ser jiġi mħassar minn fuq ir-Registru kemm il-darba ma tintweriex raġuni sabiex dan ma jseħhx;

Illi ir-Registratur bagħat l-ewwel avviż permezz ta' ittra lill-kumpanija (annessi u mmarkati bħala Dok. 'A', 'B', 'C' u 'D' l-ittri u l-pubblikazzjonijiet kollha maħruġa mir-Registratur) fuq l-indirizz reġistrat tagħha, '10, Melita Street, Sliema', kif ukoll lid-diretturi, Bridget Azzopardi u Margaret Azzopardi fl-indirizz '78, Depiro Street, Sliema' u lil John M Azzopardi fl-indirizz, '10, Melita Street, Sliema', datati, 20 ta' Jannar 2020;

Illi it-tieni avviż ġie mibgħut permezz ta' ittra oħra kemm lill-kumpanija kif ukoll lid-diretturi fuq l-istess indirizzi fi 3 t'April 2020;

Illi f'din l-ittra il-kumpanija ġiet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegibx l-ewwel ittra fi żmien xahar, u t-tieni ittra fi żmien tliet xhur, ir-Registratur kien se jkompli bil-proċess ta' tħassir tal-isem tal-kumpanija.

Illi fit-3 t'April 2020, inħarġet pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal-Kumpaniji fi żmien tliet xhur, la darba ma jkunx hemm oġġezzjoni għal dan;

Illi fil-frattemp ir-Registratur qatt ma rċieva l-ebda tip ta' risposta jew dokumenti pendenti mingħand il-kumpanija u għaldaqstant fit-3 ta'Lulju 2020, li jaħbat tliet xhur mill-pubblikazzjoni msemmija hawn fuq, l-esponent ħareġ avviż fuq website miżmuma minnu fejn ġie avżat illi l-isem tal-kumpanija in kwistjoni kien ġie mħassar minn fuq ir-Registru;

Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;

Illi filwaqt illi r-Registratur jixtieq illi jekk il-kumpanija terġa titpogġa fuq ir-Registru tali kumpanija taġġorna d-dokumentazzjoni meħtieġa (inkluż il-prospetti annwali u l-kontijiet annwali) u dan sabiex jiġi salvagwardjat l-interessi tat-terzi persuni, ir-Registratur qiegħed umilment jissollewa illi qiegħed iħalli f'idejn dina l-Onorabbli Qorti u fil-provi sabiex jiġu magħrufin il-passi illi għandhom jittieħdu min-naħa tiegħu sabiex il-pożizzjoni tal-kumpanija in kwistjoni tiġi rattifikata.

Illi l- ammont dovut bħala registrazzjoni fuq il-prospetti annwali li qatt ma ġew registrati jammonta għal EUR 3,943.53.

Illi di piu' il-penali fuq il-kontijiet annwali li baqgħu qatt ma ġew registrati jammontaw għal EUR 22,949.50.

Illi għaldaqstant huwa lest li joqgħod għal kull direzzjoni u provvediment illi din l-Onorabbli Qorti jidrilha xierqa u opportuni fiċ-ċirkostanzi partikulari ta' dan il-kaz.

Bl-ispejjeż.

Rat illi fl-udjenza tal-4 ta' Jannar 2021, deher ir-rikorrent l-Avukat John Azzopardi u dehret l-Avukat Claudette Fenech għar-Registratur tal-Kumpaniji intimat.

Rat illi f'dik l-udjenza, ir-rikorrent iddikjara d-disponibilita` sħiħa tiegħu li jirregolarizza l-pendenzi kollha li kellha l-kumpanija mal-intimat qabel sar it-tħassir.

Rat in-nota tar-Rikorrenti pprezentat fl-udjenza tal-10 ta' Ottubru 2022.

Rat illi fl-udjenza tad-29 ta' Marzu 2023, il-Qorti kienet mgharrfa illi l-partijiet kienu lehqu ftehim bejniethom sabiex is-socjeta` J. Azzopardi & Co. Limited thallas il-penalitajiet dovuti kontestwalment ma' kuntratt pubbliku li ghandu jsir nhar id-29 ta' April 2023, b'dan illi kien mehtieg dan il-provvediment sabiex il-kumpanija, jekk ikun il-kaz, titpogġa lura fuqi r-Registru bil-ghan ukoll illi jkun jista' jsir il-kuntratt msemmi.

Rat illi fl-udjenza tas-26 ta' Gunju 2023, id-difensuri tal-partijiet qabblu illi l-Qorti setgħet tghaddi għall-provvediment.

Rat l-atti l-oħra tal-kawża.

Ikkunsidrat:

Illi jirriżulta illi din hija azzjoni mressqa mir-rikorrent ai termini tal-**Artiklu 325(4) tal-Kap 386 tal-Liġijiet ta' Malta**, u li permezz tagħha, ir-rikorrent, li huwa azzjonist tal-kumpanija **J. Azzopardi & Co. Limited (C-3995)**, liema kumpanija tħassret minn fuq ir-Registru tal-Kumpaniji fit-3 ta' April 2020.

Illi, f'dan il-kuntest, ir-rikorrenti għandu kull interess illi l-istess kumpanija terġa' titqiegħed fuq ir-Registru tal-Kumpaniji.

Illi r-rikorrent iddikjara mill-bidu, sa mir-rikors promotur, illi huwa kien lest li jieħu kull azzjoni meħtieġa sabiex tiġi regolarizzata l-pożizzjoni tal-kumpanija in kwistjoni **J. Azzopardi & Co. Limited (C-3995)** u filfatt iddikjara li kien lest jieħu kull azzjoni meħtieġa sabiex jkun f'pożizzjoni li jirregolarizza l-pożizzjoni tal-kumpanija in kwistjoni.

Illi l-intimat Registratur jgħid illi l-kumpanija msemmija kienet naqqset mill-obbligi tagħha mar-Registratur, li tibgħat kontijiet u prospetti annwali. Illi għalhekk kellu kull raġuni valida fil-ligi biex jikkancella l-kumpanija u għadda mill-proċeduri kollha li trid il-ligi biex sar dan u kienu akkumulaw *registration fees* u penali kif indikat fir-risposta.

Ikkunsidrat ulterjorment:

Art. 325(4) tal-KAP 386 tal-Liġijiet ta' Malta:

Jekk membru jew kreditur tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membri jew kreditur jew minn dik il-persuna l-oħra, qabel ma jgħaddu n-ames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidhol fir-registru, tordna li dak l-isem jerġa' jidhol fir-registru, u mal-konsenja ta' kopja ufficjali tal-ordni mir-Registratur tal-Qrati lir-Registratur għar-registrazzjoni, il-kumpanija għandha titqies li komplet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess

pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerga' jidhrol fir-reġistru.

Il-Qorti qieset u fliet ir-rekwiżiti li hemm bżonn biex kumpanija kummerċjali li tneħhiet minn fuq ir-Reġistru tal-Kumpaniji terġa' ssib postha fuqu ai termini tas-Sub-Artiklu appena ċitat. M'hemmx dubbju illi għadhom ma għaddewx il-ħames snin minn meta l-kumpanija **J. Azzopardi & Co. Limited (C-3995)** giet ikkanċellata minn fuq ir-Reġistru.

Id-dokumenti ppreżentati u d-dikjarazzjonijiet magħmula mid-difensuri tal-partijiet jikkellmu waħedhom u ma jirriżultax lanqas kontestazzjoni dwar il-fatti li rriżultaw.

Il-Qorti pero`, kif tagħmel dejjem f'ċirkostanzi bħal dawn u qabel ma tgħaddi għall-provvediment, tqis id-disponibilita' li kellu ir-rikorrent illi jirregolarizza l-affarijiet tal-kumpanija mar-Registratur intimat. F'dan il-każ, ir-rikorrent żamm kelmtu u l-promessa magħmula mill-istess rikorrent inżammet, anke jekk ha zmien aktar milli kien mistenni, tant illi l-Qorti giet mgħarrfa illi kien intlahaq ftehim bejniethom biex jithallsu il-penalitajiet dovuti kontestwalment ma' kuntratt pubbliku li għandu jsir aktar tard.

GĦALDAQSTANT, fid-dawl tal-provvedimenti tal-KAP 386 hawn fuq ċitati u fid-dawl ta' dak hawn fuq kkunsidrat, il-Qorti jidhrilha illi għanda tilqa' t-talbiet tar-rikorrent u dana billi:

1. **Fl-ewwel lok**, tordna lir-Registratur tal-Kumpaniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi zmien ħmistax il-jum, jerga' jdaħħal l-isem ta' **J. Azzopardi & Co. Limited (C-3995)** fuq ir-Reġistru tal-Kumpaniji, biex b'hekk titqies illi komplet bl-eżistenza tagħha daqs li kieku isimha ma kienx tħassar minn fuq ir-Reġistru.
2. **Fit-tieni lok** tordna lir-Registratur tal-Kumpaniji sabiex iwettaq dawk il-pubblikazzjonijiet kollha mehtiega ai termini tal-liġi relattiva għal tali inserzjoni mill-ġdid tal-kumpanija msemmija fir-Reġistru tal-Kumpaniji.
3. **Fit-tielet lok**, tordna, illi l-isem ta' **J. Azzopardi & Co. Limited (C-3995)** jitpoġġa lura fuq tali Reġistru tal-Kumpaniji.

4. **Fil-raba' lok**, tordna illi l-ispejjes ta' din il-procedura u kif ukoll kwasliasi spejjes illi seta' nkorra biex ikancella u li ghad jista' jinkorri ir-Registratur intimat sabiex jirrestitwixxi isem il-kumpanija **J. Azzopardi & Co. Limited (C-3995)** fuq ir-Registru tal-kumpaniji jkunu a karigu tar-rikorrent.

Onor. Ian Spiteri Bailey
Imħallef

Marisa Bugeja
Deputat Registratur